

# ఎదగనిమనుషులు

పాపం రిక్షా సూరన్న ఆకస్మాత్తుగా చచ్చిపోయాడు. చచ్చిపోయిన నాటికి అతనికి భార్యవుంది. పేరు గైరమ్మ. ఇద్దరు పిల్లలున్నారు. ఒకడు అయిదేండ్లవాడు, మరొకడు ఆరేండ్లవాడు. గైరమ్మ పిల్లలను దగ్గరకు తీసుకొని వచ్చింది. వూరికి, రిక్షావాడకూ దూరంగా ఓ మెట్టమీద మకాం పెట్టడంవల్ల ఆమెను ఎవ్వరూ ఓదార్చడానికి రాలేదు. ఆమె చెంపలమీద కన్నీళ్లను ఎండబెట్టి పాపం గాలి చల్లగా ఓదార్చింది. గైరమ్మ గుండెలు గట్టిపరచుకుంది. పొంగి పొంగి వచ్చే దుఃఖాన్ని చెంగుతో తుడిచివేసింది. ముందు ఏమి చెయ్యాలో దిక్కులు తోచని పరిస్థితులను ఆలోచనల గుడ్డలోపోసి వడకట్టింది. ఒకసారి మాటలు మోయాలనుకుంది. కుర్రవాళ్లను వాళ్లింటి దగ్గర, వీళ్లింటి దగ్గర పిల్లల నెత్తుకునే పనికి పెట్టాలని అనుకుంది. మరొకసారి అంట్లు తోమాలనుకుంది. ఎందుకనో ఛీఛీ అనుకుంది. అయ్యామిని యం కంపెనీలో చక్రం తిప్పితేనో... తాపీమేస్త్రీకి ఇటుక లందిస్తేనో, అనుకుంది. అప్పుడే ఆమె మనసులో గారపల్ల తాపీమేస్త్రీ అవతరించాడు. పచ్చిబూతులతోనే బ్రతికే

ఆ మేస్త్రీ, నోటికొచ్చినట్లు యిచ్చకాలాడి, మంచినీళ్లు తెమ్మని, చేయి పట్టుకున్నట్లు ఆమెగుండె గిలగిల లాడింది. 'సూరన్న బావకు నాను సస్తే అపచారం చెయ్యను. నా దేవుడు నా సూరన్న బావ' అని కళ్లంట నీళ్లు పెట్టుకుంది. ఒకసారి సూరన్న బావ కళ్లముందు తిరిగాడు. గుండెలో కదిలాడు. గుడిసెలోనూ, గుడిసె చుట్టూ ఉన్నట్లు కనుపించాడు. కాళీగావున్న ఆ రిక్షా సీటుమీదే కూర్చున్నట్లు మెదిలాడు... నీళ్ల బిందెలో తల వూపాడు. పిల్లల కళ్లలో తళతళలాడాడు. గైరమ్మ పిల్లల్ని గట్టిగా కాగలించుకుని, ఏడ్వబోయింది. అప్పుడే ఆమె వీపుమీద సూరన్న బావ నీ కేమీ భయం లేదని తట్టినట్లయింది. వెనక్కు- తిరిగి చూచింది. వెనుక చెట్లు నిలిచియున్నాయి. ఆ చెట్లమీద కీరణాలు చిత్రంగా మెరుస్తున్నాయి. గైరమ్మ దేవుడికి దండం పెట్టింది. పిల్లలను గుండెలకు చేర్చుకుంది. పొంగి వస్తూన్న దుఃఖాన్ని హాలాహాలంలా మ్రింగింది.

గైరమ్మకు గతం గుర్తుకొచ్చింది. గతంలోని వెన్నెల ఆమె ముందు పరచుకుంది. ఆ దిబ్బమీద వెన్నెల పకపకా నవ్వింది. సూరన్న చేతిలో గైరమ్మ పయిటచెంగు మిగిలి పోయింది.

“ఈ రిక్షామీద కూర్చోవే... ఈ దిబ్బచుట్టూ తిప్పులాను” అనేవాడు.

“కూసుంటానుగానీ, నీకు బాదుగెక్కడ నుండి తెచ్చేది బావా...తిప్పి తిప్పి డబ్బులు తెమ్మంటే నా నేటి నేనేది” అనేది. చిన్నారి చిగురుటాకుల్లా నవ్వేది.

సూరన్న మురిసిపోయేవాడు. “ఒక్క ముద్దియ్యవే సాలు” అనేవాడు.

గైరమ్మ గలగలా నవ్వి, “ముద్దుల కేటిబావా కొనాలా, పెట్టాలా కానీ ఖర్చులేదు. అవంటే నాకు భయం లేదు బావా...డబ్బు లిమ్మంటేనే నాకు భయం” అనేది.

వెంటనే సూరన్న గ్రహించేవాడు. “ఓసి ముండా! బలేదానివేనే! నాను నెప్పానుగదే... ఇక సత్తే నిన్ను డబ్బుడగనని...నీ మీద ఒట్టు. ఇగ పాణంపోయినా కల్లు మొగం చూడను” అనేవాడు.

గైరమ్మ “సూత్రానుగా ఏపాటి నిలకడో...” అనేది. సూరన్న మీసం మెలేసేవాడు. “మాటంటే మాటేనే” అనేవాడు.

గయిరమ్మ వదిలేదు కాదు. “ఇప్పుడిలాగే అంటావు. ఆసక పానం గిల గిల్లాడిపోతూగదని జాలిగా మొగమెడతావు. ఆ ఎదవ కల్లుకోసం నన్నే మురిసిపోతావు” అనేది.

సూరన్న ఓడిపోయేవాడు. రిక్షా విడిచిపెట్టేసి, గబాలున ఆమె దగ్గరకు ఒక్క ఉడుకు వురికి, కౌగిలించుకోబోయినంత

పనిచేసి, “నాకు డబ్బులొద్దే...నువ్వే కావాలి...నువ్వే...  
నిజం...తల్లితోడు...” అనేవాడు.

గైరమ్మ అతనికి దూరంగా తొలిగి, పకపకా నవ్వి,  
“అయితే, నువ్వీలా కూసోబావా...పొద్దుటి నుంచీ అలిసి  
పోయావుకదా...ఈ రిక్షా నాను తొక్కుతాను, నిన్ను  
హాయిగా తిప్పుతాను. సల్లగా ఉంటాది...” అని రిక్షా  
సీటుమీద కూర్చునేది.

“నీ దుంప తెగా...నువ్వెప్పుడు నేర్చుకున్నావే...ఇంత  
ఉసారుగా తొక్కేతున్నావు.” అంటూ, ఆమె నలాగే సందిట  
పొదవుకొని రిక్షా సీటులోనికి లాగేసుకునేవాడు. ఇద్దరి  
నవ్వులూ, ఆ గుట్ట గుట్టంతా ధ్వనించేవి. చుట్టూవున్న చెట్ల  
ఆకులన్నీ గుడిలోని చిరుగంటల్లా, మధురంగా కదిలేవి!

గతమంతా గయిరమ్మ కళ్ళల్లో కన్నీటిలా నిలిచింది.  
రిక్షా దగ్గరకు వెళ్ళి వెక్కి-వెక్కి ఏడ్చింది. రిక్షా ఫెడలు  
మీద తలపెట్టి కుమిలిపోయింది. ఆ ఫెడలు ముట్టుకొంటే  
పాప మామె మనసు సూరన్న పాదాలు ముట్టుకొన్నట్లు తృప్తి  
పడింది.

రోజులు పల్లానికి ప్రవహించకుండా ఉండలేని నదీ  
జలంలా, ముందుకు వెళ్ళకుండా ఉండలేక పోతున్నాయి.  
మునుముండకు వెళ్ళటం ఆరోజుల కెంతసహజమో దినదినం  
మరి ఆకలితీర్చుకోవలసిన అవసరమూ, ఈ మనుషుల కంట

ఎదగనిమనుషులు

సహజము, ముందుకు వెళ్ళకపోతే యీ భూమికి మరి పుట్ట గతులు లేనట్లే. ఆకలి తీరకపోతే మనిషికి మరి ఈ భూమ్మీద నూకలుండవు.

పాపం గయిరమ్మ ముందుగా రిక్షాను అమ్మివేసి, ఆ డబ్బుతో ఏదో పని చూసుకునేవరకు కాలం వెళ్ళబుచ్చా లనుకుంది. కానీ ఆ రిక్షాను అమ్మాలంటే తన ప్రియుణ్ణి అమ్ముకుంటున్నట్లు బాధపడింది. భార్య నమ్ముకున్న హరి శ్చంద్రుడిలా గిలగిల్లాడిపోయింది. ఆ రిక్షాను అమ్మడానికి ఆమెకు చేతులు రాలేదు. అయినా తప్పేటట్లులేదు. కానీ కొనబోతే కొరివి, అమ్మబోతే అడివి అన్నట్లు దానిఖరీదులో సగంకూడా వచ్చే ఆశ ఆమెడ దూరమైంది. గైరమ్మకు ఏ పని చేయడానికీ పాలు పోలేదు. కొందరు రిక్షాలు తొక్కేవాళ్ళొచ్చి, ఆ రిక్షాను బాడుగ కిమ్మని గైరమ్మను బ్రతిమాలారు. కానీ ఇందుకూ ఆమె మనసొప్పలేదు. వాళ్లెంత చక్కగా ఆ డబ్బులు తీసుకొచ్చి తనచేతిలో పెడ తాగో, ఆమెకు బాగా తెలుసు. ఆపైన వాళ్ళతోవచ్చే గొడవలతో అంతూ, దరీ వుండదు. సైకిలు నెట్టాపోందిగ్గా చూడాలో, అట్లా వాళ్లు ఛస్తే చూడరు. విసురుగా తొక్కు తారు. దేన్నో పిరుగగొడతారు. యి దేమిటంటే మమ్మల్నేం చెయ్యమంటావ్.....అంటారు. చక్రంలో గాలి ఉన్నదీ,

లేనిదీ చూడరు. రోజురో ట్యూబు పగలగొడతారు. ఈ విధముగా వాళ్ళతో అన్నీ చిక్కులే. అన్నీ నష్టాలే.

గైరమ్మకు ఆ సైకిలుకు సంబంధించిన అన్ని పనులు తెలుసు. ఆయిలు పోయగలదు. శుభ్రంగా తుడిచి చైనా వూడిపోతే చైనా తగిలించగలదు. చక్రంలో గాలి తగ్గిపోతే గాలి నిమిషాల మీద కొట్టగలదు. సామానులు లేవుగాని పూర్తిగా ఆ సైకిలంతా విప్పిపాకేసి ఇట్టే బిగించగలదు.

ఆ రాత్రి గైరమ్మకు ఓ విచిత్రమైన వూహ తట్టింది. ఆ వూహతో ఆమె గుండె గజగజలాడి పోయింది. అయినా ఆమె ఆ వూహకే కట్టుబడి వుండాలని నిర్ణయించుకుంది. సూరన్న బావను తలచుకుంది. నీవే నాకు రక్ష అని మొక్కింది. పొద్దున్నే లేచింది. స్నానంచేసింది. సూర్య నారాయణమూర్తికి దండం పెట్టింది. కచ్చా బిగించింది. పైటచెంగు బొడ్డులో దోపింది. ఇంటిని కనిపెట్టుకొని ఉండమని పిల్లలతో చెప్పి వాళ్లను గుండెలకు హత్తుకొని ముద్దు పెట్టుకుంది. విప్లవ రేఖలా సైకిలు రిక్షాను చేరి స్వతంత్రంగా బ్రతకడానికి ముందడుగు వేసింది.

ఆరోజున లోకం తలక్రిందులై పోయింది. ఒక్కసారిగా రిక్షామీద గైరమ్మను చూడగానే ఆడది రిక్షా తొక్కట మేమిటని జనం వీధిలో విద్దురంగా మూగారు. కొందరు ముక్కుమీద వేలేసుకున్నారు. కొందరు 'అవ్వ... అవ్వ...'

అని నోరు నొక్కుకొన్నారు. కలికాలం అని మరికొందరు వాపోయారు.

‘ఆడవాళ్లు రిక్షా త్రొక్కడం ఎక్కడా చూడలేదు. ఎవ్వరో గట్టిగా కళ్లు తెరిచారు, కళ్లదాలలోంచి తేరిపార చూశారు. ఒకవేళ పొరపాటు పడ్డామేమో అనుకుంటూ మగవాడేమోనని తిరిగి తిరిగి జాగ్రత్తగా పరిశీలించారు. మరీ మరీ ఆమెవైపు గుచ్చి గుచ్చి చూశారు. ఒకటోరకం ఆడదేనని నిర్ధారణ చేసుకున్నారు.

‘బాగుందబ్బాయి.....బాగుంది ఆడవాళ్లు చేయలేని ధేముంది. రాజ్యాలేలుతున్నారు. రాడీలుగా మారుతున్నారు. రిక్షాలు తొక్కుతున్నారు. రీజనల్ ఆఫీసర్లు అవుతున్నారు. ఓహోహో బాగుంది. బాగుంది’ అన్నాడు ఓ చోటా పోలిటీషియన్.

‘అరే అదికాదురా తమ్ముడూ ఇందులో ఏదోకథ వుండి వుంటుంది. యీ రిక్షా రాణిగారి అంతర్వాణి యీ విషయంలో ఏంపలుకుతుందో కాస్త పలికించి చూడు’

‘బానాను’ అడగాలోయ్, అడగాలి, ఇదిగో ఓ రిక్షా అమ్మీ.....నువ్వెందుకు తొక్కుతున్నావు...రిక్షా...ఇలా అడిగినందుకు మరేమి అనుకోకు.....’

గైరమ్మ రిక్షా దిగింది. విడ్డూరాన్ని మొగంలో తోము

కున్న జనాన్ని నిలుపునా చూసింది. “ఎందుకు తొక్కుతానో మీకు తెలియదా బాబూ” అంది

‘అబ్బే... అబ్బే... తెలిస్తే ఎందుకడుగుతాం...’

‘కడుపుకోసం బాబూ...’

‘ఏమిటీ... కడుపుకోసమా... రామరామ... లోకం ఎంతపతనమై పోయింది. ఏమిటమ్మా సరిగ్గా చెప్పు నాకర్థమవలేదు...’

‘ఏటి సెప్పను బాబూ... మీరు చదువుకున్నోరు అన్నీ తెలిసినోరు. తెలియనట్లు మాటాడితే ఏమి సెప్పను... కూడు లేనోళ్ల బాధలు కుక్కలకు తెలియవు...’

‘అర్థమెందమ్మా... అర్థమైంది. అయితే యీ పూరంతా నీకు తెలుసా...’

‘తెలియకేం బాబూ... మీ రెక్కడికి తీసికెళ్లమంటే అక్కడికి తీసికెళ్తాను...’

‘వండర్ ఫుల్... వండర్ ఫుల్... మనం ఎక్కడికి తీసుకుపోతే అక్కడకు వచ్చేస్తుంది’ ఎవ్వరో వినబడి వినబడకుండా పవ్వుల్లో ఆ మాటలను నలిపేశారు. బహుశా (కా) లేజీ విద్యార్థులై వుంటారు.

గైరమ్మకు చెందిన ఎర్రని చూపు సూటిగా వారివైపు జ్వలించింది. ఆమె ఏమీ మాటాడలేదు.

‘కట్టమంటారా బాబూ...’ అంది మెల్లగా.

‘మరి నువ్వు కిందికి బోల్తా కొట్టించకుండా ఉంటావని పూచీ ఏమిటి? దెబ్బలు తగిలినా ఏమీ ఫరవాలేదు కాని కట్లు అవీ కట్టించుకోవడం అంటే మాకు సుతరామూ ఇష్టముండదు.’

‘చాలా బాగా తొక్కుతాను బాబూ.....మీరు సూత్రారుగా....’

‘ఔనాను చూస్తాం...వంటినిండా దెబ్బలు తగిలితే ఎంత చక్కగా తగిలాయా అనిచూస్తాం. కొత్త చొక్కా తొడుక్కున్నప్పుడు చూసుకోం అలా చూస్తామన్నమాట. ఇంతకీ నీకు లై సెన్సువుందా.....’

‘ఉంది బాబూ.....’

‘ఏదీ చూపించు.....’

‘ఇదిగోనండి.....’

అప్పుడే ఓ రిక్షావాడు లోనికి జొరబడి, ‘ఇది దీని కాదండి..... దీని మొగుడిది.....’

అందరూ గొల్లున నవ్వుతారు.

‘ఎందుకండీ నవ్వుతారు. యీ రిక్షా మా సూరన్న బావది. ఆడు సచ్చిపోనాడు. ఇప్పుడు నాదేకదూ..... యీ లై సినీసు ఆడిదే..... మరి నాకు సెందదూ.....’

అంది.

అందరి మొగ్గాల్లోనూ ఒక్కసారి ఏమిటేమిటీ అన్నట్లు 'కళ' కళవళ పడింది. పైకి క్రిందికి లేచిపడే కెరటమైంది.

'ఇదేం వోరసత్తం అనుకున్నావేటే గయిరమ్మా.....  
లై సినీసులకు వోరసత్తాలుండవు'

'ఔను. నిజం. మంత్రికొడుకు మంత్రి కావాలనిలేదు.  
గుమాస్తా కొడుకు గుమాస్తా కావాలనీలేదు. ఈ కాలంలో  
దేనికి వారసత్వం లేదు.'

'వూరుకోండి బాబూ నాకు తెలియకపోతే మరీ సెప్ప  
తారు. మా మునిసీబు గోరబ్బాయి మునిసీబయ్యాడు.  
కరణం గోరబ్బాయి కరణ మయ్యాడు. వున్నమాట సెప్పండి  
బాబూ.'

"బాబోయ్... ఇది టక్కరి ముండండి... దీని రిక్షా  
ఎక్కకండి... ఆడోళ్ల రిక్షా లెక్కితే ప్లాడపోతారు.  
నా మాట ఇనండి..."

గైరమ్మ కుతకుతలాడిపోయింది. "మగోళ్ల రిక్షా లెక్కిన  
ఆడోళ్లందరూ సెడిపోతున్నారా ఏటి... రండి బాబూ..."

"నాను సెప్పాను గదండి... ఇది దొంగముండని"

"ఎవడవురా నువ్వు నన్ను తిడతావు..."

"ఎవతివే నువ్వు మాకు పోటీగా వస్తావు... ఒరే రిక్షా  
తమ్ముళ్ల రండిరా... రండి... ఇక మనకు బతుకులేవు.  
ఆడోళ్ల రిక్షాలు తొక్కేతున్నారు. మన మగోళ్ల రిక్షాలు

మగోడెవ్వడూ ఎక్కడు. తొందరగా రండోరేయ్... దీనికి బుద్ధి సెప్పకపోతే లాభం లేదు."

ఈ సంభాషణంతా విన్న వల్లకోటు తొడుక్కున్న కళ్ల జోడు లేని ఓ కుర్రప్పిడరు, గైరమ్మ మాట్లాడిన విధానానికీ ధైర్యానికీ ఆశ్చర్యపోయాడు. గనాలున ఆ గుంపులోనికి చొరబడి,

'ఎవడివయ్యా నువ్వు ఆ అమ్మి రిక్షా తొక్కకుండా ఆపడానికి? నువ్వెలా బ్రతుకుతున్నావో, ఆ అమ్మి అలాగే బ్రతుకుతుంది. బ్రతకడం అందరి జన్మహక్కు. ఆమె కష్టించి బ్రతుకుతానంటోంది కానీ, దొంగపనీ, దొసగుపనీ చేయటం లేదు. భారత రాజ్యాంగం ప్రకారం ఆమె తరుపున న్యాయం పూర్తిగా వుంది.'

"ఈ యవ్వారం ముదిరిపోతోంద్రోయ్ రండి, రండి, పీడర్లు కూడా వచ్చేతున్నారు ఈ భాగోతంలోకి, ఆడోళ్లంటే అందరికీ అతిమానమే... (అభిమానమే)..."

"పోనీ, ఆడోళ్లయినా ఎక్కండమ్మా నా బతుకెల్లి పోది..."

"తప్పు తప్పు అలా అనకమ్మా! నిన్ను బాధపెట్టటం మా కిష్టంలేదు. ఇది భారత స్త్రీజాతికే కళంకం. మేం నీ రిక్షా ఎక్కేటంత ... ఆటవికతత్వం మాలో లేదు..."

“అలా అనకండి తల్లీ ... చక్రాలు తిప్పుతున్న సిట్టి  
సెల్లాయిలున్నారు. దంపుళ్లు దంపుతూన్న పెద్దక్కలున్నారు.  
ఒకే శ్లో రుబ్బనేక సేతులు పడిపోతున్న ఆడబడుసు  
| లున్నారు. మిల్లులో బలులెపోతున్న తల్లులున్నారు. నన్నీ పని  
చేసుకోనీంకమ్మా ... మీరే సిన్నసూపు సూత్రే ఇక  
నా బిడ్డల గతేటి తల్లీ...”

“అబ్బో! యిది శానా సదువులం సదివిందండోయ్ ...  
మన సంఘంముందు దీని సంగతేటో తేల్చుకోవాలి... సంగం  
| నాయుడ్ని రంగంలోకి తీసుకు రావాలి. ... పదండ్రా,  
పదండి...”

అప్పుడే ఓ పోలీసు వచ్చి, ‘ఏమిటీ గుంపు యిక్కడ  
నుంచి పోండి’ అన్నాడు.

‘ఏమండోయ్! పోలీసయ్యగారూ! ఆడది రిక్షా తొక్కు  
తూందండీ. దీని సంగతేటో సూడండీ.’

“ఆడోళ్లు రిక్షా తొక్కడమేమిటోయ్ నీ ముఖం”

‘నిజం బాబూ! నాను శానాబాగా తొక్కుతానండీ..’

‘ఏమి టేమిటి? నువ్వు రిక్షా తొక్కుతావా?’

‘ఔను బాబూ!’

‘అదెల్లా వీలవుతుంది. ఆడోళ్లు తొక్కడం నే నెప్పుడూ  
చూడలేదే..’

అప్పుడే ప్లీడరు కలుగజేసుకొని 'ఇప్పుడు చూస్తున్నావు కదటయ్యా! ఇంకేం చూడాలి...'

'అదేమిటండీ! మీరుకూడా అలా అంటారు'

'ఏం? ఆమె హక్కును కాదన మంటావా?'

'హక్కులంటూ చిక్కులు తెచ్చిపెట్టకండి ప్లీడరు గారూ... మొండివాదనలు మానేసి, నిండైన మాట చెప్పండి' ఎవరో పెద్దమనిషి గొణిగాడు.

'అదికాదండీ! నా మాట వినండి! ఆమెను చూస్తూవుంటే కాలేస్తూంది. భర్త చచ్చిపోయాడు. పాపం పిల్లల్ని పోషించాలి. ఆమెకీపని చేతనాను. ఇలాంటి పరిస్థితులలో ఏ ఆడదయినా ఇంకేం చేస్తుంది?'

'మరో ఆడదయితే, అంట్లుతోముతుంది'

'ఏమండోయ్ మీరు పెద్దమనిషిగా మాట్లాడటం లేదు. ఆమెను కించపరచటం ఏమీ సబబుగాలేదు. మీరు బిజినెస్ మానేసి, బంట్లోతు ఉద్యోగం చెయ్యమంటే చేస్తారా?'

'మీ సబబులు, సందర్భాలు కట్టిపెట్టండి. అసలు లోకంలో ఎవ్వరికీ యిష్టంలేని పని చెయ్యడానికి ఆమె కేం హక్కు వుందండీ?'

'ఎవ్వరికీ యిష్టంలేదని మీ రెల్లా చెప్పగలరండీ! అయినా, అందరికీ యిష్టంలేదన్నంత మాత్రంలో న్యాయం

అన్యాయంగా మారిపోతుండేమిటి! అందరూ సూర్యుడు  
నల్లగా వున్నాడంటే కుదురుతుండేమిటి!

‘స్త్రీ డరుగారూ ఎందుకండీ అనవసరంగా రొప్పుతారు.  
పదుగురాడు మాట పాటియై ధర జెల్లు, మన మండరమూ  
ఏమంటే అదే న్యాయం...’

‘ఆ రోజులు పోయాయండీ పుల్లయ్యగారూ... మనమంద  
రమూ అన్నంత మాత్రంలో అది న్యాయమైపోదు. ఏది  
న్యాయమో అది న్యాయమవుతుంది.’

‘నిజం... నిజం... ఏది న్యాయమో అది న్యాయమవు  
తుంది. ఏది వంకాయో అది వంకాయో అవుతుంది. ఎవడు  
స్త్రీ డరో వాడు స్త్రీ డరవుతాడు ... ఎవడు కూలీయో వాడు  
కూలీ ఔతాడు. నిజం... నిజం... స్త్రీ డరుగారూ ... ఇంటికి  
వెళ్లి చిన్ని ముక్కాలిపీట వేసుకొని ఆబోర్డు కాస్తా వెనక్కి  
తిప్పండి... ఎందుకై నా మంచిది.’

అందరూ మల్లెపూలగంప తిరగబడినట్లు విరగబడి  
నవ్వుతారు.

పోలీసు కలుగుజేసుకొని, నడిరోడ్డు మీద నిలబడి  
న్యాయా న్యాయాలు నిర్ణయించడం కష్టం సార్ ... ఇదిగో  
అమ్మీ ... నీకు లైసెన్సు లేదు. అంచాత నువ్వు రిక్షా  
తోక్కడానికి వీలేదు, తిన్నగా ఇంటికి వెళ్లు. లేకపోతే కేసు  
పెట్టవలసి వస్తుంది.’

వెంటనే స్త్రీ డరు, 'ఇదిగో నువ్వేం భయపడకు ... నీకు లైసెన్సు తెచ్చిపెట్టే బాధ్యత నాది. వీళ్లంతా అప్పుడేం చేస్తారో చూస్తాను.'

'పోనీ బాబూ... ఇందరి కిట్టాలేని పని నేనుచేసి ఏం బావుకుంటాను. ... మరో పనేదో సూసుకొని పొట్ట గడుపు కుంటాను.'

'అలా ఎప్పుడూ వెనుకడుగు వేయకూడదు. నీకెందుకు నేనున్నానుగా! రేపొద్దుట మీయింటి కొస్తాను. నువ్వు సిద్ధంగా ఉండు. నేను నిన్ను ఆ ఆఫీసుకు తీసికొనిపోయి లైసెన్సు ఇచ్చే ఏర్పాట్లుచేస్తాను.'

'వెంటనే అక్కడున్న రిక్షావాళ్లు ఎలాగిత్రాలో మేం చూస్తాంగా ... మేమే, అంత గాజులు తొడిగించుకొని కూచోలేదు.

'ఒరేఒరే ... అలాగనకురా... దానికి గాజులేవు. అది మగోడుకన్నా మగోడులా ఉంది.'

'ఉండరా నువ్వేటి... ఇదిగో గయిరమ్మా మేం సెప్పే దినుకో... నీకు లైసెన్సీ సొచ్చినా, మేం నిన్ను సైకిలు తొక్క వివ్వం. అంతే... ఏటనుకున్నావో... మళ్ళీ సెప్ప లేదనేవు. మరసిపోకు సుమీ...'

స్త్రీ డరు ఎర్రగా వాళ్ళవైపు చూసి, 'ఈదార్జ్యం కబుర్లు కట్టిపెట్టండి. లైసెన్సు పుచ్చుకోడం ఈ రోడ్డుమీద

ఈ యమ్మి రిక్షా లోక్కడం తప్పకుండా జరుగుతుంది. మీరు కాదు, మీ తలలోని జేజెమ్మకూడ దీన్ని ఆపలేదు.' అని, గయిరమ్మను దగ్గరగా పిలిచి ఆమె పేరు, ఇంటి పేరు కనుక్కొని, నీకేం భయంలేదని అభయనూస్తం ఇచ్చి, ఇంటికి వెళ్లిపోయాడు.

గైరమ్మ మెల్లగా సైకిలు నడిపించుకుంటూ దీనంగా ఇంటివైపు దారితీసింది. చుట్టూ ఉన్న జనం వెర్రినవ్వు సవ్వుతూ అటూ ఇటూ కదలి పోయారు.

రిక్షావాళ్లు గయిరమ్మను నానా బూతులు తిడుతూ 'తెగించిందిముండ' అన్నారు. 'మనం కాత్త జాగర్తగా, ఉండాల్లోయ్ ఆపొట్టి పీడరు మాగట్టోడు...' అనుకున్నారు.

## 2

ఇంటికి వెళ్లగానే పీడరు శేషగిరికి అనంతమైన ఆలోచనలు పుట్టుకొచ్చాయి. భార్యమణిని పిలిచాడు. 'లీలా... ఒక్కమాట, ఇలా నా ముందు కాస్సేపు కూర్చో...' అన్నాడు.

లీల కాస్త దూరంగా నిలిచి నవ్వుతూ కళ్లతోనే ఏమిటి విశేషమంది.

'చెపుతా మాట' అన్నాడు.

‘అన్నం తినేసి ఆమాటలు చెప్పకోగూడదూ, ఏమంత కంగారు.’

‘అఖండమైన కీర్తి నాకాళ్ళముందు నిలచి ఉంది లీలా... కౌగిలించుకోవాలో ... దూరంగా తొలగిపోవాలో తోచ కుండాఉంది. కాస్త దగ్గరగా రా...మరీ అంత దూరంగా ఉండకు. దూరంగా ఉండి చెప్పే సలహాలకు ఉండవలసినంత బలం ఉండదు...’

‘మీకు కావలసింది కీర్తి కాని నేను కాదుకదూ ... దూరంగా ఉంటే మాత్రం ఏం...అదేం ఖర్చో...ఈభర్త లకు కీర్తి కావాలి, పాపం భార్యలకు మాత్రం భర్తలే కావాలి. ఛీఛీ...ఏం కాపురం...’

‘నోనో...భర్తలకు కీర్తి ఎలా కావాలో భార్యలకు అలాగే మరీ డబ్బు కావాలి. నాకు కీర్తి ఎలాగూ వస్తుంది. నీ దగ్గర కావలసిన డబ్బు ఉండనే ఉంది. అంచాత మన కాపురానికేం. బంగారంలాంటి కాపురం...’

మీ ఒడుపుల కేంలేండి ... ఈ సారి నేను ఛస్తే డబ్బివ్వను.’

‘అబ్బబ్బ...ఎప్పుడూ డబ్బు మీదే కదాబెంగ! వెధవది డబ్బు తగలేస్తేనేగాని కీర్తిరాదు. కీర్తిని పాడుచేసుకుంటేనే గాని డబ్బు పుట్టదు. చూడు లీలా నన్నేం తగలెయ్య గుంటావ్...’

‘మీ కిష్టం వచ్చింది తగలేసుకోండి ... నా కేం, నాకు ఆకలేస్తోంది, నేనుపోతా...’

‘ఆకలి మనకోసం పుట్టింది లీలా ... ఆకలికోసం మనం పుట్టలేదు, మనకోసం వచ్చిన పెద్దమనిషి వీధి అరుగుమీద ఎంతసేపైనా నిలబడతాడు, తెలుసుగా, అంచాత మనకోసం పుట్టిన అన్నమూ అంతే...’

‘సరే మీకోసం పుట్టిన ఆ ‘అన్నం పెద్దమనిషి’ గారు వచ్చేవరకూ మీరక్కడే కూర్చోండి, నేను పోతా.’

‘మై గుడ్ గాడ్ ... ఇహ లాభంలేదు, ఇదిగో లీలా నేనూ వస్తున్నా... కాని, ఒక్కటి చెప్పా, నువ్వు ఆడల్లను ప్రేమిస్తావుకదూ...’

‘ఏం... ఎక్కడైనా ఓ అమ్మాయిని చూచుకున్నా గేమిటి...’

‘రామ... రామ ... ఎంతమాటన్నావ్ ... అది కాదు లీలా... నీకు ఆడవాళ్లు ఎలాంటిపనులు చేయడం ఇష్టం?’

‘ఔన్నిస్ ఆడటమంటే నాకు చాలా ఇష్టం అండీ...’

‘ఒహో చాలబాగుంది తరువాత’

‘హాయిగా కారులో బీచిబిడ్డకు షికారుపోవడం ఇష్టమండీ...’

‘తరువాత...’

‘అక్కడ వేరుశనగ పప్పు తింటూ పైకి క్రిందికి ఉయ్యాల  
లూగే కెరటాలను చూస్తూ కూర్చోడం అంటే ఎంతో  
ఎంతో ఇష్టం’

‘అద్భుతం... అద్భుతం... అయితే వీలమ్మగారూ ఒక్క  
మాటండి. ఆడవాళ్లు రిక్షాలు లాగడం తమకు ఇష్టమా  
అండి.’

‘అ దేమిటి. చీచీ.’

‘పోనీ అంట్లు తో మడమో...’

‘అసలిష్టం లేదు.’

‘వెరీ గుడ్. రేపటినుంచి ఈ ఆంధ్రావనిలో అంట్లుతో మే  
వాళ్లు ఉండకుండా చేసేస్తాను.’

‘ఈవిధంగా డబ్బు ఆదా చేయ్యాలని చూస్తున్నా  
రేమిటి... ఎల్లుండినుండి మసి చేతులతో మీ పరువు పది  
మందిలో తీసేస్తాను.’

‘అందరిళ్ళల్లోనూ మసి చేతులే ఉంటే నువ్వు తీసే  
దేమిటిలే పరువు... చూడు వీలా నాయొక్క అసాధారణ  
మైన తెలిమి తేటలవల్ల ఈ అంట్లుతో మే పిల్లల స్టేటస్  
రేపటినుంచి పెంచేస్తాను. అంట్లుతో మే పిల్లలు సాధారణంగా  
తెలివైన వాళ్ళయి ఉంటారు. వాళ్లు బలంగా ఉండడం  
సరేసరి. తెలివి, బలం కలిస్తే ఈ జీవితపు సెకిలు తొక్కడం

చాల సులువు. అంచాత వాళ్లంతా ఇహ రేపటినుంచి సైకిలు రిక్షాలు ఉపయోగం తోక్కుతారు.'

'ఏ పేపర్లో చూశారండీ యీ కార్టూన్? నన్నూకాస్త చూడనిస్తారా...'

'పేపర్లో ఖర్మ! పబ్లిక్ గోడ్డుమీద చూశాను. మన మస్తిష్కం దాన్ని ఫోటో తీసుకుంది. యీలోకం ఆర్థుగ్యాల రీలో దాన్ని త్వరలోనే ఆవిష్కరిస్తాను. మరి చూసుకో మన తడాఖా...'

'ఎవరైనా వింటే నవ్వుతారు పూరుకోండి. ఇప్పటికే ఆడవాళ్లకు బోలెడన్ని పనులు అంటగట్టి, మగాళ్లు మొద్దుల్లా తయారవుతున్నారని ప్రపంచం గోలెత్తిపోతోంది. అయినా మీ కిలాంటి రాక్షసులు ఆలోచనలు పుడతాయే...'

'అలాగా పాపం... రిక్షాలులాగే మగవాళ్లంతా రాక్షసులన్నమాట! మరి ఈ మగరాక్షసులను పెళ్లాడేందుకు ఎంచక్కా ఆడ దేవతలు దివినుండి దిగుతారు కాబోలు.'

'అయితే మొగుడు రిక్షా తొక్కితే పెళ్లాంకూడా పాపం రిక్షా తొక్కాలా...'

'ఔను లీలా... ఔను. పీడరు పెళ్లాం పీడరు... డాక్టరు పెళ్లాం డాక్టరు, ఇంజనీరు పెళ్లాం ఇంజనీరు అయితే ... ఎంత సుఖం...'

‘ఔనాను. చాలసుఖం... రేపటినుంచి మంగలి పెళ్లాం మజాగా తయారై ఉషారుగా క్రాపులువేస్తే బలేసుఖం... బలేసుఖం.’

‘వండ్రఫుల్ ఐడియా. ఏది షేక్ హేండియ్యి... లీలా నువ్వు నిజంగా ప్లీడరు పెళ్లాని వనిపించుకున్నావు. నామాట కొంచెం విను.’

‘మీ ‘లా’ ప్రకారం ఆ పనికి అంగీకారం కుదురుతుం దేమోగాని, ఈ ఎదగని మనుష్యుల మధ్య ఇలాంటి పనులు జరగడం కల్ల.’

‘మనుషులు ఎదగకపోతే నీ ఉద్దేశంలో మనిషి చావాలన్న మాట. ఎదగని మనుషులందరూ కలసి మనిషిని చంపే యొచ్చున్న మాట.’

‘అది తప్పే అనుకోండి...’

‘అయితే నామాట విను. ఈమధ్య ఓ రిక్షావాడు చచ్చి పోయాడు. అతని భార్య రిక్షా తొక్కగలదు. పిల్లల్ని పోషించడానికి, తన బ్రతుకును ఎలాగో ఈడ్చి పారెయ్యడానికి, ఈ రోజున వీధిలో నిలబడింది. ఆమె మొగంచూస్తే చాలు ఆమె ఎంతో పవిత్రమైనదని అర్థమవుతుంది. ఆమెలో ఏదురుద్దేశమూ లేదు. ప్రజల్ని వంచించాలని గాని, ఈ రకంగా ధనాన్ని సంపాదించాలని గాని, ఆమెలో కొంచెం కూడ లేదు. కాని ఆమెను ఈ ఇరవయ్యో శతాబ్దపు మనిషి

బ్రతకొద్దని శాసిస్తున్నాడు. నువ్వు చెప్పా లీలా ... ఆమె ఈ స్థితిలో ఏమి చెయ్యాలి? ఈ రాక్షసుల పిచ్చిభావాలకు ఆమె బలికావలసిందేనా?

'నిజమే. ఆమె బ్రతకవలసిందే. కాని ఈ ప్రజలు సాగ నిస్తారని నేననుకోను. అంత కల్చర్ ఇంకో యుగానికి కాని రాదు.'

'ఈ యుగంలోనే వస్తుంది లీలా ... నేనందుకు నాప్రాణాన్ని ఒడ్డి నిలుస్తాను. నీవు కొంచెం చేయూత నియ్యి. హైకోర్టు వరకూ వెళ్ళవలసి వచ్చినా రావచ్చు. ఇక్కడ ఏమంత ఖర్చు కాదుకాని, అక్కడకు వెళ్ళితే రానుపోను చార్జీలకు, భోజనాలకు, ఈలోగా ఆ మనిషిని కాస్త కాపాడటానికీ కాస్త వెకం కావలసి ఉంటుంది. దీనికి మరి నువ్వు కాస్త చల్లనిచూపు చూడాలి.'

'ఛా ... అదేమిటండీ ... అలా అంటాడు. ఇలాంటి పనికి నేనివ్వనంటానా... దీనికింత ఉపోద్ఘాతమా...'

'నువ్వు ఇవ్వవని కాదు లీలా ... ఇందులో ఇంత కష్టమున్నదని.. ఇహ రేపటి నుంచే నేనీ పనిలో నిమగ్నుడనౌతాను. నెగ్గితే నాకీర్తి దళదిశలా వ్యాపిస్తుంది. ఈ కేసులోని విషయాలు రేపటి విద్యార్థులకు పాఠాలుగా ఉంటాయి.

'అలాగే జరుగుతుంది తెండి. లేవండి భోజనానికి'

‘భార్య ఆశీర్వాదిస్తే తప్పక ఫలిస్తుంది డార్లింగ్ ...’  
నవ్వుతూ శేషగిరి భోజనానికి కూర్చున్నాడు.

3

గైరమ్మ ఇంటి ముందు కూర్చుంది. పెద్ద కుర్రాడు  
గుణింతం దిద్దుతున్నాడు. చిన్నవాడు తల్లి వీపుమీద  
ఉయ్యాల లూగుతున్నాడు. గైరమ్మ ఆకసంలొకి చూస్తూ  
ఏమిటో ఆలోచిస్తోంది.

‘అమ్మా నాకు పుస్తకం కొనిపెట్టవే’ అంటూ పెద్ద  
కుర్రాడు తల్లివైపు అదోలా చూశాడు.

‘కొంటాలేరా ... వేళయింది. అన్నం తిందువుగానిలే.’  
అంది గైరమ్మ.

కుర్రాడు భయపడుతూ భయపడుతూ, ‘నాకు ఆకలిగా  
లేదమ్మా...’ అన్నాడు.

‘ఏమి తిన్నావురా లేకపోడానికి ... పద ... అన్నం  
పెడతా...’ అంటూ వీపుమీద వూగుతూన్న కుర్రాణ్ణి,  
నువ్వుండరా...’ అని వాణ్ణిదింపి, గదిలోనికి వెళ్ళింది.

తల్లి అలా గదిలోనికి వెళ్ళగానే పెద్దపిల్లాడు గజ గజ  
లాడిపోయాడు. వాడికళ్ళ వెంట నీళ్ళు తిరిగాయి.

అప్పుడే ఆ తల్లి, ‘అన్నం ఏదిరా...’ అంది.

నేరం చేసినవాడిలా ఆపెద్ద కుర్రాడు మాట మంతి లేకుండా నిలబడిపోయాడు. వాడి బుగ్గలమీద కన్నీళ్ళు ప్రవహిస్తున్నాయి. చిన్నవాడు ఏదో చెప్పాలని పెదవి కదిపి, అన్నవైపుచూసి బెదురు బెదురుగా నిలబడిపోయాడు.

గైరమ్మ తిరిగి 'ఏమైందిరా అన్నం... కుక్కలకు పెట్టేశారేటి...' అంది.

పెద్దవాడు మెల్లగా నోరువిప్పి, 'లేదమ్మా... మరేమో... ఆయబ్బెవ్వడో ఆకలంటూ వచ్చాడమ్మా... కొంచెం అన్నం పెట్టాను. మరేమో గబగబా తినేసి, ఇంకా ఆకలాతోంది ఇంకొంచెం అన్నం పెట్టవూ అన్నాడు. చాలా ఆకలిగా ఉన్నాడమ్మా. ఎన్నో రోజులయిందంట తిని .... రోజూ తింటున్నాంగా అమ్మా మనం అన్నం .... ఈ ఒక్కరోజూ మానేద్దామే.... ఆ అబ్బినిచూస్తే ఏడుపొచ్చిందే!'

గైరమ్మ కొడుకును కాగిలించుకుంది. కంటికి మింటికి ఏకధారగా ఏడ్చింది. 'ఇంత మెత్తనోడివి ఎలా బతుకు తావురా.... జొన్న పొత్తులు కాల్చి ఇత్తాను రండి.... తిందురు గాని....' అని వాళ్ళను మరింత దగ్గరకు చేర్చుకుంది.

మెల్లిగా, 'మనం పేదోళ్ళం బాబూ .... మనకేలేదు. అడుక్కునే వాళ్ళ కెక్కడ పెట్టగలం. మీ అయ్యవుంటే రోజూ మూడు నాలుగు తెచ్చి పడేశేవాడు. ఇప్పుడెక్కడ నుంచి వత్తాదిరా డబ్బు....'

పెద్దవాడు తల్లి కాళ్ళదగ్గర కూర్చొని తలవంచి, 'అమ్మా నేను ఐస్ క్రూట్ లమ్ముతానే, అవి అమ్మితే బోలెడు డబ్బా తాదమ్మా....'

ఆ తల్లి వాణ్ణి గుండెలకు హత్తుకుంది. ఆమె కడుపు నెవ్వరో తరిగినట్లయింది. ఆమె కంటిముందు నడి వేసవిలో జోళ్ళు లేని పసికుర్రాడు. దాహం వేస్తున్నా, ఆ ఐస్ క్రూట్ల ముట్టుకోకుండా వీధుల్లో అరచి, అరచి వడదెబ్బ తగిలి పడిపోయినట్లు ఏదో భయంకరమైన దృశ్యం కదిలిపోయింది. గైరమ్మ కెవ్వన అరచి కొడుకు తలను తన తలకు చేర్చి వలవల ఏడ్చింది.

ఆమె మనోనేత్రాన, ఏవేవో నీడలు పెరిగిపోయాయి. జోళ్ళకు పాలిష్ వేసే దిక్కు లేని కుర్రాళ్ళు, ఆమె కంటిముందు చిదిగిపోయిన గుండెలతో నిలిచారు. హొటళ్ళలో కప్పులు కడుగుతూ టేబులు తుడిచే పిల్లలు, ఆ తుడుపు గుడ్డకన్నా హీనంగా నీళ్లొడుతూ వేదనగా కనిపించారు. కొలిమిదగ్గర తిత్తి వూదుతూ ఆ వేడికి తట్టుకోలేని పసిపిల్లలు, కాలిపోతూ వంకరలు తిరిగిపోతూన్న లేతీగల వలె ఆమె పాదాలు ముందు రాలిపోయారు. గైరమ్మ విహ్వలంగా అరిచింది.

'వద్దు నాయనా వద్దు... నువ్వేమీ చెయ్యొద్దు. నువ్వు బాగా చదువుకోబాబూ... మిమ్మల్ని నేను ఎలాగో కట్టపడి చదివితాను' అంది.

అప్పుడే శేషగిరి ఆ గదిముందు నిలబడి గైరమ్మను పిలిచాడు.

గయిరమ్మ ఉలిక్కిపడింది. 'రండి బాబూ రండి ... సూడండి బాబూ ... ఈ పిల్లల్ని ... ఈళ్ళ నెలసాకేది బాబూ...'

'నీకేం భయం లేదు గయిరమ్మా ... నీవు ధైర్యంగా ఉండు. పొద్దుట నువ్వు మాట్లాడిన విధంచూసి నాకు చాల ఆశ్చర్యమేసింది. తెలివి ఒకరి సామ్ముకాదు. నీ పిల్లల్ని నీవు పెంచుకోడానికి నీకు తోచిన మంచిపని చేస్తున్నావు. ధర్మం నీ తరపున పూర్తిగా ఉంది. ఇంతకన్నా నీకేమి కావాలి...'

'ఏటో బాబూ...నాకు భయంగా ఉంది. ఆళ్ళన్నట్టు అంట్లు తోముతాననుకోబాబు ఏటాత్తాది...పదొచ్చె... పరకొచ్చె... ఈ పిల్లల్ని నాకు సదివించాలని ఉంది బాబు. ఈళ్ళసలే సత్తెగాలపోళ్ళు. ఎలాగ బతుకుతారో ఏమో'

'నిజేపంలా బ్రతుకుతారు. ఆ బెంగ పెట్టుకోకు, నువ్వు మాత్రం ఎవరు బెదరించినా హడలిపోకుండా ధైర్యంగా నిలబడు. అంతే. మిగిలిందంతా నేను చూస్తాను. నీకు లైసెన్సు రేపే ఇచ్చే ఏర్పాటు చేస్తాను. నువ్వు రేపొద్దుటే ఆ ఆఫీసుకు రా...'

'శానా చిక్కులున్నాయను కుంటాను బాబూ'

'ఏమీ లేవు. అవన్నీ చూసేవాణ్ణి నేనున్నాను.'

‘ఏటో బాబూ నా గుండె దడ దడ లాడుతోంది. ఈ రిక్షావాళ్ళను చూస్తే అదేటో భయంగా ఉంది.’

‘వాళ్ళు నిన్నేమీ చేయలేరు గయిరమ్మా ... అనవసరంగా వాళ్ళు బెదిరి పోతూవుంటే ఎవరేం చేస్తారు, ఈ రిక్షాలు పుట్టకముందు నా చిన్నప్పుడు గుర్రపు బళ్ళుండేవి. ఇప్పుడవన్నీ ఏ మయ్యాయి? ఆ రోజుల్లో వాళ్ళు ఈ రిక్షావాళ్ళను రోడ్డుమీద కాలు పెట్టనివ్వకుండా చేస్తే వీళ్ళిప్పుడెక్కడ ఉండేవారు? బస్సు పుట్టి బళ్లవాళ్ల కడుపు కొట్టించని నీవు వినే ఉంటావు. ఇదే నిజానికి యుద్ధం అంటే. సునిషి మార్పుతో యుద్ధం చేస్తున్నాడు. ఎవరు ఆ మార్పు వనుసరించి నడచుక పోతున్నారో వారు బాగుపడుతున్నారు. లేనివారు ఆ మార్పుల ఇరుసులో బడి నలిగిపోతున్నారు. ఇప్పుడు కూడ కొంతమంది జట్కాబళ్ళ వాళ్ళు కనిపిస్తారు. వాళ్ళకు కూడు ఉండదు. వాళ్ళ గుర్రాలకు దానా ఉండదు. ఏక్షణాన్నైనా ఏచక్రానికా చక్రం వూడిపోతుండేమో అన్నట్టుగా ఉంటుంది ఆ బండి. అయినా దాన్నే పట్టుకొని వ్రేలాడుతారు. వారిని చూస్తే జాలేస్తుంది. కాని వాళ్ళు మారలేరు. రేప్పొద్దున్న ఈ రిక్షావాళ్ళు కూడ ఇలాగే ఇరుకున పడతారు. కొద్ది రోజుల్లో ఆటో రిక్షాలు వస్తాయి. వీళ్ళకు పాటిని త్రొక్కడం చాతగాదు. అది నేర్చుకోడానికి అనేక కారణాలవల్ల కుదరదు. దీనితో వాళ్ళ బతుకు బయల్ప

పడుతుంది. వీళ్ళంతా నాశనం అవుతారు. ఈ యుద్ధంలో  
 వీళ్ళు హతమారిపోతారు. పూర్వం చాలమంది రాజులు  
 కొత్త ఆయుధాలగురించి తెలుసుకోడానికి ప్రయత్నించక  
 పోవడంవల్ల రాజ్యాలు పోగొట్టుకున్నారు. ఇందుకనే ఈ పరు  
 గెత్తే కాలంలో ఊణం నిలకడలేని ఈ మార్పుల ఆర్భాటంలో  
 మనిషి చాతకాని వాడుగా నిలబడిపోగూడదు. ఏపనికైనా  
 సిద్ధంగా ఉండాలి. ఈ కార్లునడిపే డ్రైవర్లకు కూడ  
 ఈ ముప్పు వస్తుంది. విమానాలు వాటి స్థానంలో ఆక్ర  
 మించడం ఎన్నాళ్లో పట్టదు. మనిషి మనిషికి విమానం  
 వస్తుందేమో ... ఇందుకనే ప్రభుత్వం దూరదృష్టితో  
 ఎప్పుడూ మెలగాలి. అయిదు సంవత్సరాలే నా బ్రతుకు  
 అనుకుంటే, ఆ ప్రభుత్వం తాలూకు ప్రజల జీవితం ఆలాగే  
 అడుగంటి పోతుంది. ముగ్ధులందరూ అయిదు సంవత్సరాలే  
 ఆ పదవుల్లో ఉన్నా, వారి దృష్టి ఎప్పుడూ అయిదు వేల  
 సంవత్సరాల ముందుకు ప్రసరించాలి. ఇప్పుడు అన్నిరకాల  
 పొలం పనులు చేయడానికి మెషిన్లనే ముందుకొస్తున్నాయి.  
 దీనితో వ్యవసాయ కూలీలు పనిలేని వాళ్ళుగా తయారవు  
 తారు. వీళ్ళందరికీ జీవితాన్ని ఇవ్వడానికి తద్వారా దేశం  
 బ్రతుకు పెంచడానికి ప్రభుత్వం పరిశ్రమలు స్థాపించాలి.  
 ఈ ప్రజకూడ ఈ విషయంలో కృషి సల్పడానికి ముందడుగు  
 వేయాలి. ఈ పని తప్ప నా కింకొకటి చాతగాదు, ఈ పని

తప్ప నేను మరొకటి చేయను అంటే వీలుపడదు. ఇంత కన్నా మరొక రకం మనుషులుంటారు. మేము ఏపనీ చేయం అంటారు వాళ్ళు. ఇక ముందు దేశం పనిచేసేవాళ్ళనే గౌరవిస్తుంది కాని, పనిచెయ్యని వాళ్ళను గౌరవించదు. నీబ్రతుకు నువ్వు బ్రతకడానికి నువ్వు ధైర్యంగా ముందుకొచ్చావు. ఒళ్ళు దాచుకొనే తత్వం నీలో లేదు. ఇందుకు నిన్ను నిజంగా ఎంతో అభినందించాలి. క్రొత్తగా రిక్షాలు తొక్కేవాళ్ళను ఈ రిక్షాలవాళ్ళు అడ్డు పెట్టడంలేదు కదా...అలాగే నిన్నూ ఎందుకు చూడగూడదూ!...అంత పిరికితనం ఏమిటి? వాళ్ళ పిరికితనానికి నువ్వు బలికావడమేమిటి? ఇదంతా మూర్ఖుల లక్షణం. అలాంటి తెలివితక్కువ వాళ్ళకు మనం ఎప్పుడూ తల ఒగ్గకూడదు.'

'ఆయితే బాబూ... తెలియక అడుగుతాను. మోటారు రిక్షాలాత్తే ఈ రిక్షావాళ్ళంతా ఎలా బతుకుతారు?

'ఇది నిజంగా ఆలోచించవలసిన విషయం. కాని ఈరిక్షా వాళ్ళకు అలాంటి ఆలోచనే లేదు. పోనీ వాళ్ళకంటే ఏమీ తెలియదనుకో...వాళ్ళ సంఘం నాయకులు ఆ చందా డబ్బుల గురించే ఆలోచిస్తారు కాని, ఇలాంటి విషయాల గురించి ఏమీ ఆలోచించరు. కనీసం వాళ్ళరిక్షా వాళ్ళ స్వంతం అయ్యేట్లనా చూడలేక పోయారు. ఈ రిక్షావాళ్ళ కష్టసుఖాలను వాళ్ళు నిజంగా చూసే వాళ్ళయితే సంఘం

డబ్బుతో ఈపాటికి ఓ ఆటో రిక్షాను కొని వీళ్ళందరికీ దాన్ని ఎలానడపాలో నేర్పి ఉండవలసింది.'

'నేర్పితే మాత్రం ఉపయోగమేటి బాబూ... ఈళ్ళందరికీ ఆ రిక్షాలు ఎక్కడనుంచి వత్తాయి. వత్తే మాత్రం అప్పు డాళ్ళందరికీ పనులుండొద్దూ...'

'నిజంగా నువ్వు తెలివైనదానవు గైరమ్మా ... మంచి ప్రశ్నవేశావు. నేను ఈ విషయం ముందే చెప్పాను. ప్రభుత్వం కొత్త కొత్త పరిశ్రమలు స్థాపించి, ఇలాంటి వాళ్ళందరకూ పాటిల్లో పనులు కల్పించి, ఆదుకోవాలని. చూడు నేను నీకు కొద్ది రోజుల్లోనే చదువు నేర్పించి... నీలో ఎన్నో మార్పులు ప్రవేశ పెట్టకపోతే.....'

'ఎందుకు బాబూ అవన్నీ ... ఈ బతుకిలా ఎల్లిపోతే చాలు.'

'అదిగో మళ్ళీ వెనక్కి వెళ్ళిపోతున్నావు. ఇలా అనే దానవు అంట్లు తోముకొనే బ్రతకగూడదూ!... కాని నీకా పని అంటే ఇప్పమే లేదు. నీ శక్తిని నీవు గుర్తించావు. ఎక్కువ కష్టపడటం వల్ల ఎక్కువ సుఖమున్నదని గ్రహించావు. సోమరితనమంటే నీకు గిట్టదు. ఓ గంట గంటన్నరలో అయిపోయే ఇంటిపనికోసం మిగిలిన గంటల నన్నిటినీ మురుగు కాల్యలో పోయడం నీకు సుతరాము ఇప్పంలేదు. ఇలాంటి నీకు ఉజ్వల భవిష్యత్తు ఉంది. దేశంలో ఎక్కడైతే

సగం శక్తి నిర్జీవమైపోతోందో, అక్కడ నుంచి నువ్వు ఆశాజ్యోతిగా వెలుగుతున్నావు. నీవు ధైర్యానికి, భవిష్యత్తుకు చిహ్నానివి! నీలాంటి వీరవనితల వల్లనే ఎప్పటికైనా ఈ దేశానికి ముక్తి! ఈ సంఘంలో పేరుకొనిపోయిన అనుమానాల పెంటకుప్పల్ని, జగుప్సాకరమైన కుళ్ళుకాల్వల వంటి వూహల్ని, నువ్వు వెళ్ళగించి పారేసి, ఈ మనుషుల మేధస్సులో ఉత్తమ ప్రమాణాలను తీర్చి దిద్దుతావు. ఒక ఆడది మగవాడితో మాట్లాడితేనే చాలు సహించలేని, ఈ దేశపు నెత్తురులో సరియైన దృష్టిని వినుతన్నంగా సృష్టిస్తావు. నిజమమ్మా నిజం...నీవు మహోన్నతంగా జ్వలించే విప్లవకాంతివి! నీవు నావూహకు ఏ విధంగానూ అందని చైతన్య స్వరూపిణివి...! నీవు యుగయుగాల మునుముందు అనంతంగా పయనించే ఎప్పటికీ అంతం కాని మార్గానికి మార్గదర్శినివి!

‘ఏటండీ ప్లీడరుగారు...ఏటి బాబూ ఆ మాటలు... మీరు దేవుడులా ఆనుతున్నారు. మీ కళ్ళల్లో ఆ కాంతి ఏటి బాబూ...’ అంటూ గయిరమ్మ అతనివైపే చూస్తూ విస్తుపోయింది. ఆమె ప్రక్క నిలచిన పెద్ద కుర్రాడు దీక్షగా అతనివైపు చూశాడు. చిన్న కుర్రాడు తల్లిచెంగు పుచ్చుకొని, భయం భయంగా శేషగిరివైపు తొంగి తొంగి చూశాడు.

శేషగిరి ఒక్కసారి మనుష్యుల్లోకి వచ్చి, 'ఏమిటన్నాను... నేనేమిటన్నాను...' అని స్వగతంగా అనుకున్నాడు. 'ఏమిటో పిచ్చిగా వాగేశాను. వస్తాను గయిరమ్మా... రేపు... మరచిపోకు...' అన్నాడు. గయిరమ్మ అతనుపోయిన దిక్కువైపు అలాగే చూస్తూ ఉండిపోయింది.

## 4

రాత్రి పిల్లలిద్దరూ నిద్రపోయారు, బయట వెన్నెల భవిష్యత్తులా ఉంది. గుమ్మం ముందు కూర్చుని గయిరమ్మ ఏమిటో ఆలోచిస్తోంది. ఏవేవో తెగని సమస్యలు ఆమె నరనరాన్నీ నరకుతున్నాయి. మధ్య మధ్య ప్లీడరు గుర్తుకొచ్చి తెగిన ఆమె ఆశలకు జీవం పోస్తూ ప్రక్కకు తప్పుకుంటున్నాడు.

అప్పుడే గుసగుసలుగా కొన్ని కంఠాలు దగ్గర పడుతూన్నట్లు అలికిడయింది. ఘాటైన చుట్టకంపు ఆమెను ఇబ్బందిపెట్టి ప్రక్కకు తప్పుకుంటోంది. పైమీది తువాలు ఎవరో టప్ మని దులిపి, ఖాండ్రించి ఉమ్మారు. ఇద్దరు ముగ్గురు సకిలించారు. అప్పుడే చిన్న కలకలము నోరు తెరచుకొని ఆవులించి, బద్ధకంగా బళ్ళువిరిస్తూ ఆమె ముందు మబ్బులా నిలచింది.

'ఇంకా నిద్రపోలేదా గయిరమ్మా...' అన్నాడో రిక్షా అబ్బాయి.

'మన సంఘం నాయుడు గారొచ్చారు గయిరమ్మా...'  
మరొకడు గయిరమ్మ ప్రక్కకు చేరాడు.

గయిరమ్మ గుండె దడ దడ లాడింది.

'ఏటి బాబూ ఇలా గొచ్చినారు' అంది.

'అదే గయిరమ్మా...' అంటూ సంఘం నాయుడు ఒక  
సారి కంఠం సరి చేసుకున్నాడు. ఒక విచిత్రమైన ధ్వనిచేశాడు.

ఆ నేలమీదనే అంతా కూర్చున్నారు. గైరమ్మ నిలబడి  
ఉండిపోయింది.

'చూడు గయిరమ్మా...నిన్ను చూస్తే నాకు చాల  
జాలేత్తోంది. ఆడేమో అగస్మాత్తుగా నీకేదారీ చూపకుండా  
పోనాడు. పాపం పిల్లలు. ఎలాగ బతుకుతావు...'

గైరమ్మ మాటాడలేదు.

'చూడు గయిరమ్మా...ఒక్కమాట సెప్తావంటావూ...  
మా ఈధిలో ఓ అమ్మాయింది. ఆ పిల్లకు పుగాకు కంపెనీలో  
పని. రోజూ రెండున్నర పైనే తెచ్చుకుంటాది. పనికాడ  
కెల్లకుండానే, కంపెనీ వోళ్ళు గుర్తుకోసం ఇత్తా ఉంటారే  
ఆబిళ్ళ అమ్మేత్తూ ఉంటాది. అక్కడి టైముకీపర్ని బుట్టలో  
ఏసుకుందిలే. అంచాల ఆడు చూసీ సూడనట్టూరుకుంటాడు.  
మరి ఆ బిళ్ళకొనుక్కున్న అమ్మి రూపాయి తీసుకొని మిగి  
లింది ఆ పిల్ల కిచ్చేత్తూ ఉంటాది. పొలం కవులు కిత్తారే.  
అలాగే అనుకో, ముందు, ముందు ఉజ్జోగాలు కూడ ఇలాగే

కవులు కిచ్చే తారంటలే.' ఈమాట అని నాయుడు హుందాగా నవ్వి చుట్టూ ఉన్న వాళ్ళు ఎంతమంది నవ్విందీ పరీక్షించుకొని చూడు గయిరమ్మా... పొగాకు పని శానాసులువు. నువ్వు ఊ అంటే ఆ పిల్ల నీకే ఆ విశ్వ ఇచ్చే ఇదానం చెప్తా. కడుపులో సల్ల కదలకుండా పనిసేసుక పోవొచ్చు. ఏటంటావు, అన్నాడు.

'గయిరమ్మ మెల్లగా, 'ఒక్కరూపాయి నా కేటి సరిపోతాది బాబూ... అయినా కట్టపడే వాళ్ళకే పొలాలుకాని, కవులు కిచ్చే వాళ్ళకు గింజలివ్వగోడదని — అదేటో ఆ మద్దే నెప్పి నారు కదా... ఆ తప్పే, ఈ బుల్లి సేత్తే తప్పుకాదా బాబూ ఆ యాడదీ ఈ యాడదీ కట్ట పడటమేమిటి ... అదేమో కూసోని తిండమేటి... ఏటో నా కేటి తెలీకండా ఉంది.'

'అబ్బో... మంచి నెబుతావుంటే ... నెడ్డ ఎదురవు తోందే... అయితే రిక్షా తొక్కడం మాననంటావ్ .....

'ఏం బాబూ తప్పా.....'

'తప్పా... తప్పన్నరా... ఇంకా సిగ్గునేకుండా మాటాడు తున్నావు. ఆడదానివై పుట్టి మగోళ్ళను రిక్షా లెక్కించు కొని తిరుగుతావా.....'

'నా కెందుకు సిగ్గు, మీ కుండాలిగాని, మగోళ్ళయి ఉండి ఆడోళ్ళని రిక్షా లెక్కించుకొ తొక్కుతున్నారు. మీ కుండాలా సిగ్గు నాకా. పొరుషమేలేదు మీకు, ...'

‘ఆ ఏమిటన్నావ్... నోటికొచ్చినట్టు వాగుతున్నావ్...’

‘నాయింటి ముందుకొచ్చి మీరు వాగుతున్నారా నేనా.....’

‘అబ్బో ఇంతదూరం వచ్చిందా యవ్వారం నాను సెపు తున్నాను. ఇనుకో గయిరమ్మా... నువ్వు రిక్కా తొక్కా-వా... మర్నాడే మరి పత్తా ఉండవు. ఎందుకొచ్చిన గొడవ నీకిదంతా... సుబ్బరంగా ఈ రిక్కా నేను సెప్పి నోడికి బాదుగకియ్యి. పుగాకుపని చేసుకో. సక్కగా ఎల్లి పోద్ది సంసారం.’

‘ఒకడికి నాను బాదుగ కియ్యడమేటి... అడికట్టం నేను తినడమేటి. నా కిట్టంనేదు బాబు. నాకట్టమేదో నేనే పడతాను.’

రాజాబుద్ది నీది గయిరమ్మా... వెజలంతా ఇలాగే ఉంటే కట్టాలే ఉండకపోయేవి. ఒకటి సెప్తాను ఇను. నువ్వు ఇవాళ తొక్కుతావు రేపు.. ఇంకొక ర్తి తొక్కుతాది. ఎల్లుండి ఇంకో వందమంది బయలుదేరుతారు. అప్పుడేమవుద్ది? నువ్వు మంచి మడిసివే. ఆళ్ళు నీలాగే మంచోళ్ళవుతారా. అప్పుడు మా బతుకేమవుద్ది నువ్వే ఆలోచించి సెప్ప. మగోళ్ళందరూ ఆడోళ్ళ రిక్షాలంటేనే ఎగ బాకుతారు. ఆల గుణమే అంత గదా... ఏటంటావు?’

ఈ మాటలతో గయిరమ్మ ఇహలొంగి పోతుందనుకున్నారంతా, కాని—

‘ఎప్పుడో ఏటో జరుగుతాదని ఇప్పుడు నన్ను సావమంటారా...నాకిన్ని పనులు సూపించి నోరు—మీరే పనులు సూసుకోనేరూ...పని సెయ్యాలిగాని పనులకేటి కరువు’

‘అబ్బో నువ్వు శానా సదువులు సదివావే ... సదువుకు న్నోళ్ళను సూడు, ఉజ్జోగాలు నేక ఎలా సచ్చి పోతున్నారో.’

‘అయితే నాకు బతకడానికి ఈలుండి కూడా సచ్చిపోమంటారా, ఇదెక్కడినాయం, అయినా మీరు సిన్నప్పటి నుంచి ఈ పనేసేతున్నారా పుత్తెకట్టినట్టు మాటాడుతారేం...పెట్రోలు రిక్సాలొత్తే అప్పుడేటి సేత్తారు...’

‘పెట్రోలు రిక్సాలొచ్చినప్పటి మాట కదా’

‘అలాగే ఆడోళ్ళందరూ రిక్సాలు తొక్కినప్పటి మాట గదా అనుకో గూడదు...ఎందుకిలా ఉత్తిపున్నేనికి భయపడి పోతారు, ఈ పనితప్ప ఇంకోపని సెయ్యలేం అనుకుంటే ఎప్పుడూ భయంగానే ఉంటాది, ఏ పనేనా సెయ్యగలం అన్న గుండె నిబ్బరం ఉంటే భయమే ఉండదు...’

‘నీ మాట నాకేమీ నచ్చలేదు గయిరమ్మా... నువ్వు సంఘానికి సీడ పురుగివి, నీ మూలాన ఆడోళ్ళందరూ సెడి పోతారు, గేప్పొద్దుట మాపెల్లాలు మామాట ఇనరు, ఆఱ్ఱ రిక్షాలు తొక్కుతాం మీ లెక్కేటి అంటారు’

‘అఘ్నా తొక్కితే నయమేగా ... ఏడిసీళ్ళకు సన్నీళ్ళు తోడై నట్టుంటాది...’

ఎంత సెప్పినా నీబుర్ర కెక్కకుండా ఉండే ... సరే పదండిరా ఎలా తొక్కుతాదో సూచాం, దీనికి డబ్బు పిచ్చు మాబాగా పట్టింది. కడమాటగా సెపుతున్నా...నామాటిను గయిరమ్మా...’

దీనితో రిక్షా వాళ్ళందరూ తలో మాట నోటికొచ్చి నట్లు అనడం మొదలు పెట్టారు. ‘ఏం సూసుకొని దీనికీ పొగరు...’ అని ఒకడు ‘నాలుగు తగలనియ్యండే హే...’ అని ఒకడు, ‘కళ్ళు మూసుకపోయి ఏడుత్తోంది...’ అని మరొకడు ఏమేమో కూశారు.

గయిరమ్మ తీక్షణంగా వాళ్ళవైపు చూసింది. వాళ్ళ బాధేకాని తన సంగతి వాళ్ళకేమీ పట్టదేం అనుకుంది. ఇంతలో ఒకడు, మొహమ్మీద ఉమ్మండిరా...రౌడీ ముండ ఎలా నిలబడిందో.’ అన్నాడు. ‘ఏడిసింది వూరుకొండిరా... ఈ సవటనాయల ఏటిసేత్తాది ... ఏమే గయిరమ్మా ... ఎవడేనా సూడమంటావేటే. పెళ్ళాడితే ఈ కట్టమంతా ఆడే పడతాడు. ఏటి...’ అంటూ గుండెల్ని రక్కుతూ నవ్వాడు. అంతా గొల్లు మన్నారు. ఇంతలో ఇంకొకడు, ‘కల్లు అమ్మగూడదూ ... బోలెడు నాభం. నువ్వు కన్ను గీటితే కనకాభిసేకమే...’

ఎవ రేమన్నా గయిరమ్మ మాటాడలేదు. ఆమె కళ్ళ వెంట అలాగే కాదుతున్న నీరు భూమిలో ఇంకిపోయింది.

మూక మెల్లిగా ఇంటిదారి పట్టింది. కాని వారిలో ఆ భయం విజృంభించ సాగింది. ఆ రాత్రికి రాత్రే సంఘం శక్రటరీ దగ్గరకు వెళ్ళారు. అతను బద్ధకంగా లేస్తూ 'ఏమిటి ఇంత అర్ధరాత్రి పనిగట్టుక వచ్చారు...' అన్నాడు.

నాయుడు అంతా చెప్పాడు.

శక్రటరీకి నవ్వు వచ్చింది.

'పిచ్చోళ్ళలా ఉన్నారే ... తిన్నగా ఇళ్ళకుపోయి పడుకోండి...' అన్నాడు.

కాని, వాళ్ళు కదలేదు.

'ఇదిగో నయ్యాయ్ ... మేం పిచ్చోళ్ళమో ... మంచోళ్ళమో అదంతా ఇప్పుడెందుకు. ఆ గయిరమ్మకు లైసెన్సొచ్చిందా ఇక మీ పార్టీలో వుండం. ఆ కాంగ్రేసోళ్ళయితే ఆలదే ప్రభుత్వం కాబట్టి దానికి లైసెన్సు ఇవ్వకుండా సేసేస్తారు. రేప్పొద్దుటొచ్చి కలుస్తాం బాగా ఆలోచించుకో...' అన్నారు.

శక్రటరీకి మతిపోయింది. ఇంత అకస్మాత్తుగాగా ఈస్వల్ప కారణానికి వీళ్ళిలా మారిపోడానికారణం అతని పూహకందలేదు. ఇందులో ఏదో కుట్ర వుందనుకున్నాడు. వీళ్లంతా ఎదురు తిరిగితే తనపార్టీకి సగం బలం తగ్గినట్లే అని దిగులు

పడిపోయాడు. అయినా కాంగ్రెసువాళ్లు మాత్రం ధర్మానికి కట్టుబడి వుండకుండా ఎట్లా వుండగలరని మనసులో సరి పెట్టుకున్నాడు. న్యాయంగా బ్రతకటానికి అందరికీ హక్కుంది. ఆమె చేసేదాంట్లో తప్పేముంది, వీళ్ల మూర్ఖపు పట్టుదల కాని, అని అనుకుంటూ నిద్రపోబోయాడు. కాని నిద్రరాదే. ఆలోచించే కొద్ది ఇదేదో తేలని సమస్యగా అతని మనసులో సిరపడటం మొదలు పెట్టింది. ఈ పరిస్థితిని, కాంగ్రెసువాళ్ళు తమ కనుకూలంగా ఉపయోగించుకొని పార్టీలో ముసలం పెడితేనో... ఇంకేముంది? ఎవ్వరూ అడుగు పెట్టడానికి వీలు లేని ఈ కంచుకోట ఆటంబాంబు ప్రేలినట్లు పగిలిపోతుంది. ఇప్పుడే జాగ్రత్త పడాలి యాదవకులంలో ముసలంలా ఏదో జరుగబోతోంది అనుకున్నాడు.

ఆ మరునాడు స్టేడరు శేషగిరి అతినేర్పుగా మాట్లాడి లైసెన్సు ఇనస్పెక్టర్ని తన గుప్పిటలో పెట్టుకొని, గయి రమ్మకు లైసెన్సు ఇప్పించాడు.

ఈ మాట ఆ నోట ఆ నోట ఊరంతా ప్రాకింది. మరునాడు కొన్ని పత్రికలు ఈ వార్తను ప్రముఖంగా ప్రచురించాయి. ఇది చూచి ఒకవి కుమారుడు మూడు గేయాలు వ్రాశాడు. ఒక వృద్ధకవి, కలిమాయను గురించి పంచ రత్నాలు పకడ్ బందుగా అల్లాడు. స్టేడరుగారి భార్య లీల

ఒక వ్యాసం వ్రాసింది. ఏ రోజు కారోజు వూళ్లొని సమాచారం పత్రిక ఈ విశేషానికి సంబంధించిన విషయాలను పూర్తిగా ప్రచురించడం మొదలు పెట్టింది. ప్రజల్లో విపరీత సంచలనం కలిగింది. ఒక్కొక్కరు ఒక్కొక్కలా చెప్పుకోవడం మొదలు పెట్టారు. కొంతమంది శరీరం ఈమాట వినగానే పులకించింది, కొంతమంది మనసు 'రామ రామ' అని ముక్కుమీద వేలేసుకుంది.

కార్లు కూడ ఇక ముందు ఈముష్టి ఆడవల్లే నడుపుతారేమో అనుకున్నారు. చాలమంది కార్లుగల ధనపురాణీలు పాపం, ఇనూ భర్తలను అదుపులో పెట్టడం మరీ కష్టం ... ఇంట్లో దాసీ పిల్లలతో సరసాలు సాగించినప్పుడే పట్టుకోడం కష్టమెపోతూంటే బయట ఈ ఆడ డ్రైవర్లతో వాళ్ళు ఎక్కడెక్కడ ఎలా తిరిగుతున్నారో ఎలా పసిగట్టగలం అంటూ బెంగ పడిపోయారు.

ఇలా ఆడవాళ్ళు రిక్షాలు లాగడం వల్ల వాళ్ళ గర్భకోశం దెబ్బతిని ఇక వాళ్ళకు పిల్లలు ఛస్తే పుట్టరు, దీనితో దేశంలో కూలీలకోసం వాణ్ టెడ్ కాలమ్స్, ప్రకటనలు పెచ్చు పెరిగిపోతాయి. దాసీ పిల్లలు, పిల్నల్ని ఆడించే అబ్బాయిలూ, అమ్మాయిలూ, గంపలు మోసేవాళ్ళు కంటికి కనిపించకుండా పోతారు. ఇక మనమే అన్నింటికీ

చావాలి అంటూ ఓ దూరదృష్టి బూరువా పాపం ఏడ్చాడు.

ఇహ గయిరమ్మ పాపం రెండు రోజులు రిక్షావీధి తిరిగింది. ఎవ్వరూ రిక్షా ఎక్క లేదు. వెలివేసినట్లు ఆమెను చూస్తున్నారు. మగవాళ్ళ కెండుకనో ఆరిక్షా ఎక్కడానికి భయంగా ఉంది. ఆడవాళ్ళు గయిరమ్మను అసహ్యించుకుంటున్నారు. కొందరు ఆమె ముందూ వెనుకా నవ్వుతున్నారు.

రిక్షావాళ్ళ గుండె గయిరమ్మను చూచినప్పుడల్లా భగభగ సుండి పోతోంది. కొంతమంది వయసు మళ్ళిన రసికులు ఆ రిక్షాలో ఎక్కడానికి ప్రయత్నించారు. తిరిగి ఎండుకనో తటపటాయించి ఇంకో రెండు రోజులు చూదాం అనుకున్నారు. గయిరమ్మ గుండె నీటిబుగ్గ అయిపోయింది. ఆమెకు ఏమి చేయడానికి తోచలేదు. తనను చూచి అంతా ఎండుకలా భయపడిపోతున్నారు అని ఏడ్చింది. తల పగల కొట్టుకోవాలనుకుంది. ఉత్త చేతులతో ఇంటికి వెళ్ళడానికి ఆమె గుండె కుళ్ళి కుళ్ళి ఏడ్చి నీరసించి పోయింది. కాని ఏమిచేస్తుంది?

ఆ మరునాడు డి. యస్. పి. దగ్గర నుంచి ఏమి ఆర్రు వచ్చాయో కాని, గయిరమ్మను పోలీసులు అరెస్టు

చేశారు. న్యూసెన్సు కేసు పెట్టారు. శేషగిరి ఆమెను జామీనుమీద విడుదల చేయించి, నీకేం భయంలేదు అన్నాడు. గయిరమ్మ ఆకస్మాత్తు వెళ్ళిగా చూసింది. ఆమె మనసు ఏమిటో అనంతంగా పరిభ్రమిస్తోంది. ఆమె మాట్లాడకుండా ఇంటికి వెళ్ళింది. పిల్లల్ని అలాగే చూసింది. తల్లి కన్నులలోకి పిల్లలు చూస్తూ ఎందుకో భయపడి పోయారు. గయిరమ్మ కన్నులలో నీరు ఉబకలేదు. పిల్లలిద్దరూ బావురుమన్నారు.

గయిరమ్మను అరెస్టు చేశారని జామీను మీద విడుదల చేశారని శేషగిరి కోర్టులో వాదిస్తాడని పత్రికలు ప్రముఖంగా ప్రచురించాయి. ఈ దెబ్బతో పత్రికల గిరాకీ పెరిగింది. మేజిస్ట్రేట్ కోర్టులో, వాద ప్రతివాదనలు, గొల్లేటి చాంతాడులా పెరిగిపోయాయి. వేడివేడి పకోడీల్లాంటి ఆ వాదనలు అందరికీ ఎంతో ఎంతో ఇష్టమయ్యాయి. క్రాస్ ఎగ్జామినేషన్ లో గయిరమ్మ సమాధానాలు బ్రెటానియా బిస్కెట్లలా ఉన్నాయని కొందరంటే, కొందరు రాకెట్లలోంచి పైకి జ్వలించే అగ్నిజ్వాలలా ఉన్నాయన్నారు. ఇహ ఆమె ఎట్లా ఆకర్షించింది, ట్రాఫిక్ ఏ విధంగా నిలిచిపోడానికి కారణమైంది సాక్షులు ఏ కరువు పెట్టిన విశేషాలు, ఓ పెద్ద ప్రణయ సామాజ్యానికి సంబంధించిన చారిత్రక గాథలా

తయారై, ఓ విద్యార్థికి పి. హెచ్. డి. డిగ్రీ సాధించి  
 ఇవ్వడానికి వీలైనంత పటుత్వంతో పేపర్లలో నిలిచి  
 పోయాయి.

ఈ హడావుడి అంతా చూసే సరికి రిక్షావాళ్ళ గుండె  
 మరింత పీచు పీచుమంది. ఈగొడవ ఇంతటితో వదిలేది  
 కాదనివాళ్ళు హడలిపోయారు. కాంగ్రెస్ పార్టీలో చేరిపోతే  
 న్యాయం, తమ తరపునే చెప్పించుకోవచ్చని ఆలోచించారు.  
 ఆ పార్టీ నాయకుల్ని కలుసుకున్నారు.

ఈ అదును దాటితే వీళ్ళను ఆకట్టుకోవడం కష్టమని  
 పట్టణ కాంగ్రెస్ నాయకులు గట్టిగా భావించారు. అలాగే  
 చూదాం...ముందు మీరు మాలో చేరండి అన్నారు. కాని  
 ఒక ప్రాణి కోరుతున్న ధర్మాన్ని, న్యాయాన్ని ఏసాకుతో  
 కాదనాలో తోచక తలలు పగులగొట్టుకున్నారు. పార్టీలను  
 పగలగొట్టి పడగొట్టాలికాని, తలలు పగులగొట్టుకుంటే  
 లాభమేముందని, ఈ సంగతి పైవారికి తెలియబరిచి, వారి  
 ఆదేశాలకోసం జపంచేస్తూ కూర్చున్నారు, ఈ సంగతి  
 చల్లగా ఆలిండియా కాంగ్రెసు ప్రెసిడెంట్ గారి దివ్యసము  
 ఖానికి తగలి వారి అనుజ్ఞ కోసం చేతులు జోడించుకొని నిల  
 బడి పోయింది.

కమ్యూనిస్టు పార్టీవారు ఈ విషయం తమ పెద్దలకు మనవి చేసుకున్నారు. న్యాయం అంటూ కూర్చుంటే పార్టీ ముక్క ముక్కలై పోయేట్లుంది, ఇలాంటి సంకట పరిస్థితులలో పార్టీ కోసం ఈ తప్పుచేసినా ఫరవాలేదు. ఆమె రిక్షా తొక్కడం న్యాయ విరుద్ధం అనమన్నారు.

ఈ గొడవ ఇలా రెండు పార్టీల మధ్య విచిత్రంగా తల దూర్చి అందరి తలలనూ ఖరాబుచేసి, పారేసింది.

ఇదే అదను అనుకొని ఓ నాటకేశ్వరుడు, ఓ నాటకం అల్లి పారేశాడు. ఆ నాటకానికి బోలెడు డబ్బు వచ్చింది. రిక్షారాణి వేషం వేసిన చిట్టి తల్లికి చింతాకు పతక మొకటి స్వేచ్ఛా సమితివారు అందరి సమక్షాన బహూకరించారు. ఓ 'కవిమంత్రి' ఈ గాధను కావ్యంగా తీర్చిదిద్ది సొమ్ము చేసుకోవడమే కాకుండా కావలసినన్ని సన్మానాలు చేయించు కున్నాడు.

పాపం కొన్ని మహిళా సంఘాలలో ఈ విషయం మీద వాద ప్రతివాదనలు ప్రజ్వరిల్లి శక్రటరీటు, ప్రెసిడెంట్లు మారిపోవడం తటస్థించింది.

కొంతమంది రాజకీయ నాయకుల తారలుకూడా తల క్రిందుల కావడానికి వీలుంటుందేమోనని కొంతమంది పాపం ఆశాజీవులుగా ఎదురు చూడటం మొదలు పెట్టారు.

ఇహ పేపర్ల అమ్మకం సరేసరి. వాటి అమ్మకం అంచనాలకు లెక్కచేయకుండా దాటిపోవడం వల్ల పత్రికాధిపతులు చేతులు రెండూ పైకెత్తి ప్రజల్ని క్షమించమంటూ కోరుకున్నారు. వారి ఈ ఆదరణకు వారి తలలు ఎంతో ఎంతో కృతజ్ఞతా భావంతో వంగిపోతున్నాయని మరీ మరీ విన్నవించుకున్నారు. ఇదే సమయంరా చిట్టి తమ్ముడూ అనుకుని కొంతమంది పేపర్లమ్మే హీరో పిల్లలు ఆ పేపర్లను బ్లాక్ మార్కెట్ చేశారని దేశమంతటా గగ్గోలయి పోయింది.

శేషగిరి వాదనలతో ససేరూ ఏకీభవించని మేజిస్ట్రేటు గయిరమ్మకు ఓ నెల ఖైదు శిక్ష, యూభై రూపాయలు జరిమానా విధించారు.

శేషగిరి గయిరమ్మను బెయిలుమీద విడిపించి ఆమెకు ధైర్యాన్ని నూరిపోసి, జిల్లా మేజిస్ట్రేట్ కోర్టులో అప్పీలు పడేశాడు. ఆయన నేరం ఋజువైందని చెప్తూ జరిమానా ఇచ్చుకోవలసిందని, జైలు శిక్ష తగ్గిస్తున్నానని చెప్పారు. అయితే శేషగిరి వదల్లేదు. అతను ముందుకు ప్రవహించే నదిలాంటివాడు కాబట్టి, గాలిలేని వోటికి గుండెలా కొట్టుకుంటూ పరుగెత్తే గాలి లాంటివాడు కాబట్టి శ్రమ అనక హైకోర్టులో రివిజన్ పిటీషన్ పడేశాడు.

అంతా హైకోర్టునుంచి వెలువడే వార్తకోసం ఆ తీర్పుల ముక్తాఫలం కోసం ఎదురు చూస్తున్నారు. ఇది హక్కులకు సంబంధించిన విషయం, గయిరమ్మకే న్యాయం జరగాలి అని ఒకరు ఇది సంఘానికి సంబంధించిన విషయం, గైరమ్మ సంఘద్రోహి... ఆమెకు న్యాయం జరగగూడదు, సంఘం పతనం చెందగూడదు అని మరొకరు ఎక్కడ చూసినా ఐక్యరాజ్యసమితిలోని సెద్దమనుష్యుల్లా దెబ్బలాడు కోవడమే కాని ఏకీభవించడం మాట మరచిపోయారు.

ఇది ఇలా ఉండగా అకస్మాత్తుగా ఓ రోజున ఏ మబ్బు అడ్డకుండా సూర్యుడు తెల్లగా వెలిగిపోతూన్న ఓ శుభ ముహూర్తాన హైకోర్టు నుండి అత్యద్భుతమైన ఓ వార్త వెలువడింది.

న్యాయమూర్తి, గైరమ్మకు క్రిందికోర్టు వారు విధించిన శిక్ష రద్దుచేసి వేశారు. భారత రాజ్యాంగం ప్రకారం పురుషునికి, స్త్రీకి సమానహక్కు ఉన్నదన్నారు. ఆడ వాళ్ళయినంత మాత్రంలో లైసెన్సు లివ్వబడక పోవడం సమంజసం కాదని, లైసెన్సులు పొందిన ఆడవాళ్ళు సూత్రాలకు కట్టుబడి ఉన్నప్పుడు, వాళ్ళను రచ్చకీడ్వడం న్యాయం కాదని సెలవిచ్చారు. కడమాటగా ఆమె వృత్తిని ఆమె చేపట్టి సక్రమంగా కాలం వెళ్ళబుచ్చుతూవుంటే ఎవ్వరూ

అడ్డగూడదని, ఇలా అడ్డేవారెవరైనా ఉంటే వైద్యశాలల్లో ఆడనర్సులు మగవాళ్ళకు పరిచర్యలు చేయడం సహించలేని బాపతేకాని మరొక రకం కాదని, పెదవి చివరలనుండి సన్నని నవ్వును వెలార్చారు. ఈ మాట విని అందరూ సంతోషించారు. జడ్డిమెంటు చాలబాగుందంటే చాల బాగుంది అన్నారు. నర్సులూ ఉండవలసిందే రిక్షాలు తొక్కే యువతులూ ఉండవలసిందే అన్నారు.

ఈవార్త రేడియోద్వారా దేశమంతా ప్రాకిపోయింది. పదిహేను సంవత్సరాలైన నిండకముందే భారత దేశంలోని స్త్రీలు అత్యద్భుతమైన స్వాతంత్ర్యాన్ని అనుభవిస్తున్నారని లండన్ లోని కొన్ని పత్రికలు వేనోళ్ళ కొనియాడాయి. పీడరు శేషగిరి కీర్తి దశదిశలూ వ్యాపించింది. ఆ సాయం కాలం అతన్ని పూరంతా పూరేగించారు. లీల తన భర్తను చూచి ఉప్పొంగిపోయింది.

కాంగ్రెస్ హై కమేండు, కమ్యూనిస్టుపార్టీ శక్రటరీ, గయిరమ్మదే న్యాయం అన్నారు. రిక్షావాళ్ళ మూర్ఖపు పట్టుదలకు తల ఒగ్గగూడదన్నారు. చోటా నాయకులందరూ కాళ్ళు తొక్కుకున్నారు.

ఆ రాత్రి గయిరమ్మ దీర్ఘంగా ఆలోచిస్తూ ఇంటిలో కూర్చుంది.

‘ఇంకా ఎందుకే అమ్మా అలా ఉన్నావు... ఇంక రేపటి నుంచి పరవాలేదుకదే...’ అన్నాడు పెద్ద కుర్రాడు.

‘నీకు తెలియదు నాయనా... రేపటి నుంచి మన రిక్షా మొగం ఎవ్వరూ సూడరు...’

‘అదేమే... అమ్మా...’

‘వాళ్ళకు భయం బాబూ’

‘భయం మొందుకే...’

‘ఏమో తండ్రీ... ఆళ్ళకి నన్ను చూస్తే వల్లమాలిన భయంగా ఉంది.’

‘నువ్వన్నీ ఇలాగే చెప్తావు. స్త్రీడరుగారు చెప్పారుగా రేపట్నీంచి హాయిగా మనం బతకొచ్చని’

‘ఆయనలాగే చెప్తాడురా... కాని మనరిక్షా ఎవ్వరూ ఎక్కరు బాబూ... ఆళ్ళకి నీతిగా బతకడం అంటే భయం. అలాబతికే వోళ్ళదగ్గరికి ఆళ్ళురాలేరు. ఏం చేస్తాం’ అంది.

తల్లి మాటలు ఆ కుర్రాడికి అర్థం కాలేదు. అలాగే తల్లి ఒడిలో నిద్రపోయాడు.

ఆ రాత్రి అస్తమించిపోతూన్న చంద్రుడు గిలగిల కొట్టు  
కున్నాడు. వెను వెంటనే చిట్టచీకటి కత్తిపుచ్చుకొని నిల  
బడింది.

గయిరమ్మ బిడ్డలను దగ్గరగా లాక్కుంది. వారి ఒళ్ళు  
వెచ్చగా కాలుతున్నట్లనిపించింది. జ్వరం తగిలిందేమోనని  
నిద్రలోనే అనుకుంది. తిరిగి చేయివేసింది. పిల్లవాడు కెవ్వు  
మన్నాడు. నిద్రనుతును విసిరికొట్టి, కొట్టుకుంటూన్న  
గుండెలా చలించిపోతూ లేచింది. నెత్తిపై సూర్యుడు  
మండిపోతూన్నట్లుంది. కాళ్ళక్రింద భయంకరమైన నీడలా  
పిచ్చి పిచ్చిగా రూపం మార్చుకుంటున్నాయి. ఆమె విహ్వ  
లంగా అరచింది. నిప్పులలో ఉడికిపోతూన్న వంకాయలా  
ఆమె శరీరం ఉడికిపోవడం మొదలు పెట్టింది. ఏడుస్తూ తనను  
చుట్టుకొనిపోయిన బిడ్డల నిద్రరిసీ ఎత్తుకుంది. ఆ తల్లి బాధ  
ఆ రాత్రి ఏలా చెప్పగలం? ఒక్క విసురుగా ఆమె తలుపు  
వద్దకు వెళ్లింది. తలుపుకు బయట గొళ్లం పెట్టబడి వుంది.  
ఆమె ప్రాణం పైనేపోయింది. ఆ తలుపు గోళ్లతో పట్టి  
పీకింది. గట్టిగా తన్నింది. మమ్మల్ని బతికించండి! బాబూ!  
మమ్మల్ని బతికించండి అని అరచింది. తన పొట్టకింద బిడ్డలను  
పొదువుకొని తన తలతో 'కృష్ణా...కృష్ణా' అని ఆ తలుపును  
భయంకరంగా బాదింది. అప్పటికే ఆమె చేతులలోనే

ఆ బిడ్డల ప్రాణవాణువులు గాలిలో కలసిపోయాయి. ఆమె  
 చీరకు నిప్పంటుకుంది. ఒక్కసారి మంటలు తిరిగి చూరును  
 తాకాయి. నక్షత్రాలు ఆకసంలో ఎర్రగా మండిపోయాయి.  
 ఆ తల్లిని, ఆ విప్లవమూర్తిని ఆమంటల్లోంచి చేతులుచాచి  
 అందుకున్నాయి.

